

प्रादेशिक समाचार
आकाशवाणी, भोपाल

मुख्य समाचार :-

- मुख्यमंत्री डॉ. मोहन यादव जापान दौरे के तीसरे दिन आज कोबे और ओसाका में प्रमुख औद्योगिक कंपनियों के साथ करेंगे बैठक।
- रीवा जिले में प्रयागराज पहुँच रहे श्रद्धालुओं के लिए किये पुख्ता इंतजाम।
- मद्य निषेध संकल्प दिवस और शहीद दिवस आज, प्रदेश में होंगे विभिन्न कार्यक्रम और श्रद्धांजलि सभाएं।
- प्रदेश में ठण्ड से मिली राहत, 2 फरवरी से ठंड का असर फिर बढ़ेगा।

मुख्यमंत्री - जापान

मुख्यमंत्री डॉ. मोहन यादव जापान दौरे के तीसरे दिन आज कोबे और ओसाका में प्रमुख औद्योगिक कंपनियों के उद्योगपतियों के साथ बैठक करेंगे। मुख्यमंत्री डॉ. यादव हेल्थ केयर, ऊर्जा और मध्यमवर्गीय क्षेत्रों में निवेश एवं साझेदारी पर चर्चा करेंगे। इससे पहले, मुख्यमंत्री ने कल अनेक जापानी कंपनियों के अध्यक्षों और पदाधिकारियों से मध्यप्रदेश में निवेश संबंधी चर्चा की। जापान के विदेश मंत्रालय में उप मंत्री हिसाशी मात्सुमोटो ने कहा कि जापान भारतीय राज्यों, विशेष रूप से मध्यप्रदेश में निवेश और आर्थिक सहयोग को बढ़ाने के प्रयासों को तेज करेगा। जेट्रो के अध्यक्ष सुसुमु काताओका ने कहा कि जेट्रो मध्यप्रदेश में अपना कार्यालय भी खोलेगा। जापान इन्टरनेशनल को-ऑपरेशन एजेंसी (जीका) के सीनियर वाइस प्रेसीडेंट शोहई हारा ने मध्यप्रदेश में ग्रामीण जल आपूर्ति हाइड्रो प्रोजेक्ट में निवेश करने की मंशा जताई। वहीं भारतीय लोगों से बातचीत करते हुए उन्होंने उनके योगदान की सराहना की।

रीवा-प्रयागराज श्रद्धालु

प्रयागराज में श्रद्धालुओं की संख्या अधिक होने से रीवा जिले के चाकघाट थाना के अंतर्गत सीमा पर पहुँच रहे हजारों श्रद्धालुओं के लिए पुख्ता इंतजाम किये गये हैं। प्रशासन ने सभी श्रद्धालुओं से प्रशासन के दिशा-निर्देशों का पालन करने और संयम बनाए रखने की अपील की है। श्रद्धालुओं की सुविधा के लिये प्रदेश के अधिकारी मौके पर मौजूद हैं, जो श्रद्धालुओं के खाने-पीने से लेकर ठहरने की समुचित व्यवस्था का ध्यान रख रहे हैं। साथ ही स्वास्थ्य संबंधी जरूरतों के लिए डॉक्टरों की टीम भी मौके पर उपलब्ध है।

वहीं, प्रयागराज में दिवंगत हुई छतरपुर जिले की श्रीमती हुकुमबाई लोधी के परिजन को मुख्यमंत्री स्वेच्छानुदान से 2 लाख रूपए की आर्थिक सहायता स्वीकृत की है। छतरपुर कलेक्टर पार्थ जसमाल ने उनके परिजनों को अंत्येष्टि सहायता के रूप में 5 हजार रूपए और राष्ट्रीय परिवार सहायता योजना में मृत्यु सहायता के रूप में 20 हजार रूपए भी प्रदान किए हैं।

मसाला सम्मलेन-इंदौर

इंदौर में आज से दो दिवसीय वार्षिक मसाला शिखर सम्मेलन का आयोजन किया जा रहा है। देश भर से मसाला कारोबारी और मसाला उत्पादक कंपनियां "ग्लोबल स्पाइस समिट" के 12वें संस्करण में शामिल हो रहे हैं। मसाला शिखर सम्मेलन-2025 में विभिन्न मसालों की खेती और उत्पादन अनुमान, जीरा, धनिया, लाल मिर्च, हल्दी सहित विभिन्न मसालों की मांग-आपूर्ति और मूल्य परिदृश्य, भारतीय मसालों के लिए वार्षिक बाजार, प्रसंस्करण एवं पैकेजिंग में तकनीकी नवाचार, मिलावट, गुणवत्ता एवं संदूषण संबंधी मुद्दे, उद्योग एवं व्यापार के समक्ष आने वाली चुनौतियाँ एवं उनके समाधान आदि विषयों पर विशेष चर्चा सत्र आयोजित होंगे।

साइन लैंग्वेज-दिव्यांगजन

प्रदेश के मूक-बधिर दिव्यांगजन अब अपनी बात साइन लैंग्वेज से शासकीय कार्यालयों, पुलिस थानों, न्यायालयों में आसानी से समझा सकेंगे। इसके लिए सामाजिक न्याय दिव्यांगजन कल्याण विभाग द्वारा भारतीय सांकेतिक भाषा में साइन लैंग्वेज पर आधारित एक क्यू आर कोड जारी

किया गया है इसके माध्यम से डेप्युटी फाउंडेशन प्रत्येक मूक-बधिर आवेदक को एक साइन लैंग्वेज इंटरप्रेटर ऑनलाइन उपलब्ध कराएगी। जिससे वे उनकी बात संबंधित अधिकारी-कर्मचारियों को सामान्य भाषा में समझा सकेंगे।

इंदौर स्कूल कंप्यूटर

इंदौर में सांसद सेवा संकल्प और इंडियन ऑयल के सीएसआर फंड के माध्यम से 50 लाख की लागत से सरकारी स्कूलों में 105 कंप्यूटर सिस्टम वितरण की शुरुआत सांसद शंकर लालवानी आज अहिल्याश्रम कन्या विद्यालय से करेंगे। सांसद शंकर लालवानी ने बताया कि इसका उद्देश्य शहरी और ग्रामीण क्षेत्र में विद्यार्थियों को आईटी के क्षेत्र में बढ़ावा देना है। जिले के प्रत्येक स्कूल में एक अत्याधुनिक कंप्यूटर लैब की स्थापना की जाएगी।

सीतारामन-बजट

केंद्रीय वित्त मंत्री निर्मला सीतारामन एक फरवरी को केंद्रीय बजट प्रस्तुत करेंगी। आम जनता को उम्मीद है कि इस बजट में अर्थव्यवस्था को बढ़ावा देने और जनता को राहत देने के साथ-साथ विभिन्न क्षेत्रों में सुधार और प्रोत्साहन देखने को मिलेंगे। बजट से पहले लोगों की अपेक्षाएं जानने के लिए आकाशवाणी समाचार ने विभिन्न क्षेत्रों से जुड़े लोगों से बातचीत की।

शहीद दिवस

महात्मा गाँधी की आज पुण्यतिथि है इस अवसर पर प्रदेश में "मद्य निषेध संकल्प दिवस" मनाया जाएगा। वहीं, स्वतंत्रता संग्राम में अपने जीवन का बलिदान करने वाले शहीदों की स्मृति में हर वर्ष आज शहीद दिवस मनाया जाता है। शहीद दिवस के अवसर पर प्रातः 11 बजे शहीदों की स्मृति में सभी नागरिक मौनधारण कर शहीदों को श्रद्धांजलि देते हैं। सामान्य प्रशासन विभाग द्वारा जारी निर्देश के अनुसार प्रातः 10 बजकर 59 मिनट पर सायरन बजाकर मौनधारण कर श्रद्धांजलि देने हेतु सूचना दी जायेगी। नागरिकों से अनुरोध किया गया है कि सायरन की आवाज सुनकर सभी व्यक्ति जहाँ हों, वहीं खड़े होकर शहीदों को श्रद्धांजलि के लिए मौनधारण करें।

मौसम

प्रदेश में 2 फरवरी से ठंड का असर फिर बढ़ेगा। रात का पारा 2 से 3 डिग्री तक लुढ़क सकता है। वहीं, पश्चिमी विक्षोभ की वजह से ग्वालियर-उज्जैन संभाग में बारिश की संभावना भी है। इससे पहले तेज सर्दी से राहत मिलेगी। मौसम विभाग के अनुसार आज और कल दिन और रात में तेज सर्दी से थोड़ी राहत मिलेगी। जबकि 2 फरवरी को उज्जैन, नीमच, मंदसौर, रतलाम, आगर-मालवा, शाजापुर, देवास, गुना, अशोकनगर और शिवपुरी में हल्की बारिश हो सकती है। इसी दिन से प्रदेश में ठंड भी बढ़ेगी। इससे दिन-रात के तापमान में 2 से 3 डिग्री की गिरावट होने की संभावना है।

सांसद कप शिवपुरी

केन्द्रीय संचार ज्योतिरादित्य सिंधिया के संसदीय क्षेत्र के अंतर्गत आने वाले शिवपुरी जिले में सांसद कप खेल प्रतियोगिता आज से शुरू होगी और यह 9 फरवरी तक चलेगी। खेल एवं युवा कल्याण विभाग द्वारा विकासखंड स्तर से लेकर जिला स्तर तक आयोजित होने वाली खेल प्रतियोगिता के लिए कार्यक्रम जारी किया गया है। सांसद कप खेल प्रतियोगिता ग्रामीण अंचल में प्रातः 9 बजे से सायं 5 बजे तक आयोजित की जाएगी।

अब कुछ समाचार संक्षेप में

- इन्दौर जिले में राज्य स्तरीय विज्ञान, गणित, पर्यावरण एवं सामाजिक विज्ञान की दो दिवसीय प्रदर्शनी का आयोजन आज से किया जायेगा।
- खण्डवा के श्री हुकुमचंद्र यादव शासकीय नवीन आदर्श स्नातक महाविद्यालय में जनजातीय नायकों पर केन्द्रित एक दिवसीय व्याख्यान माला का आयोजन किया गया।
- अपर मुख्य सचिव एवं सागर जिले के प्रभारी सचिव एसएन मिश्रा ने सागर संभाग की समीक्षा बैठक में निर्देश दिए कि स्कूल की मुख्य परीक्षाओं को देखते हुए स्पीकर, डीजे बजाने वालों का समय निर्धारित करे।

- आगरमालवा जिले के सुसनेर स्थित स्वामी विवेकानंद शासकीय महाविद्यालय द्वारा “कॉलेज चलो अभियान“ चलाया जा रहा है।
- झाबुआ में कलेक्टर नेहा मीना ने दिव्यांग पुनर्वास केंद्र का आकस्मिक निरीक्षण किया।
- कटनी में मध्य प्रदेश राज्य खाद्य आयोग के अध्यक्ष प्रोफेसर वीरेंद्र कुमार मल्होत्रा ने खाद्य, पंचायत एवं ग्रामीण विकास विभाग तथा महिला एवं बाल विकास विभाग में संचालित योजनाओं, कार्यक्रमों और गतिविधियों की विस्तार से समीक्षा की।
- पन्ना जिले के रेपुरा पुलिस द्वारा आम लोगों से दो दिनों तक प्रयागराज कुम्भ मेले में न जाने की अपील की गयी है।
- नीमच में पश्चिम रेलवे के रतलाम मंडल द्वारा 70 वर्ष या इससे अधिक आयु के सेवानिवृत्त लाभार्थियों के लिए सेवानिवृत्त कर्मचारी उदारीकृत स्वास्थ्य योजना के तहत पल्लिबद्ध निजी अस्पतालों में बिना रेफरल के ओपीडी परामर्श और संबंधित जांच की सुविधा उपलब्ध कराई जा रही है।

